



കേരള ഇൻസ്റ്റിറ്റ്യൂട്ട് ഓഫ് ലോക്കൽ അഡ്മിനിസ്ട്രേഷൻ (കില) മുളങ്കുന്നത്തുകാവ്, തൃശ്ശൂർ- 680581

കൊറോണ അതിജീവനകാലത്ത് കേരളത്തിലെ സ്ത്രീകളും പെൺകുട്ടികളും നേരിടുന്ന ഗാർഹികാതിക്രമങ്ങളെക്കുറിച്ചും അതിനെതിരെ സ്വീകരിക്കേണ്ടതായ നടപടികൾ സംബന്ധിച്ചുമുളള പഠന റിപ്പോർട്ട്

കോവിഡ്-19 എന്ന മഹാമാരിക്കെതിരെ യുദ്ധമുഖത്താണ് ലോകരാജ്യങ്ങളെല്ലാം. മനുഷ്യർ പരസ്പരം സമ്പർക്കം പുലർത്തുന്നത് മൂലം അതിവേഗം പടരുന്ന ഈ രോഗത്തിന് കൃത്യമായ പ്രതിരോധമോ പ്രതിവിധിയോ കണ്ടെത്താൻ ഇതുവരെ കഴിഞ്ഞിട്ടില്ല. പൗരൻമാർ പരസ്പരം സമ്പർക്കം പുലർത്താതിരിക്കുവാനും ശാരീരികമായ അകലം പാലിക്കുവാനും ഏറ്റവും ഫലപ്രദമായ മാർഗ്ഗമായി ലോക രാഷ്ട്രങ്ങൾ കണ്ടെത്തിയ ഏക മാർഗ്ഗം സമ്പൂർണ്ണ ലോക്ഡൗൺ ആണ്. രോഗം പകരാതിരിക്കുവാൻ ആളുകളോട് വീടുകളിൽ തന്നെ കഴിയുവാൻ (Stay at Home) സർക്കാരുകൾ ആവശ്യപ്പെടുമ്പോഴും അത് മൂലം വ്യക്തികളിലും രാജ്യത്ത് മൊത്തമായും ഉണ്ടാകാൻ പോകുന്ന സാമൂഹിക സാമ്പത്തിക പ്രത്യാഘാതങ്ങളെ കുറിച്ച് വിലയിരുത്താനുള്ള സാവകാശം പോലും രാഷ്ട്രങ്ങൾക്ക് ലഭിച്ചിട്ടില്ല.

കോവിഡ്-19 ന്റെ പകർച്ച തടയുന്നതിന്റെ ഭാഗമായി പല രാജ്യങ്ങളും ലോക്ഡൗൺ ചുമത്തിയിട്ടുണ്ട്. കോവിഡ് -19 ന് എതിരെയുള്ള പോരാട്ടത്തിൽ ലോക്ഡൗൺ ഏറ്റവും ഫലപ്രദമായ മാർഗ്ഗമാണെന്ന് തെളിഞ്ഞിട്ടുണ്ട്. അതേസമയം ഈ ലോക്ഡൗൺ കാലം ലോകത്താകമാനം നടക്കുന്ന ലിംഗ അസമത്വങ്ങളെയും സ്ത്രീകൾക്കെതിരെയുള്ള ഭീഷണികളെയും തുറന്ന് കാട്ടുകയും ചെയ്യുന്നുണ്ട്. ഈ സന്ദർഭത്തിൽ സ്ത്രീകളും കുട്ടികളും വീടുകളിൽ വർദ്ധിച്ച തോതിൽ അനുഭവിക്കാനിടയുള്ള ഗാർഹിക പീഡനം അടിയന്തിര പ്രാധാന്യത്തോടെ പരിഗണിക്കേണ്ട ഒരു പ്രശ്നമാണ്. വീട്ടിനുള്ളിലും പൊതുവിടങ്ങളിലും തൊഴിലിടങ്ങളിലുമായി വ്യാപരിച്ചിരുന്ന സ്ത്രീകളും പുരുഷന്മാരും കുട്ടികളും ലോക്ഡൗൺ മൂലം വീട്ടിനുള്ളിൽ ഒതുങ്ങി കഴിയുവാൻ നിർബന്ധിതരായി. ഇത് ശീലിച്ചു വന്ന ലിംഗപദവി റോളുകളിലും അസംസ്ഥത സൃഷ്ടിച്ചിട്ടുണ്ട്. കുടുംബത്തിനുള്ളിൽ പങ്കാളികൾക്കിടയിൽ നടക്കുന്ന പീഡനങ്ങളും അതിക്രമങ്ങളും വ്യാപകമാണെങ്കിലും ഇതൊരു സ്വകാര്യസംഭവം എന്ന നിലയിൽ മാത്രമാണ് കണക്കാക്കി പോരുന്നത്. എന്നാൽ ലോക്ഡൗൺ കാലത്ത് നടക്കുവാൻ സാധ്യതയുള്ള ഇത്തരം അതിക്രമങ്ങൾ പ്രശ്നങ്ങളെ സങ്കീർണ്ണമാക്കും. സഞ്ചാര മാർഗ്ഗങ്ങൾ പരിമിതപ്പെടുത്തിയത് മൂലം സ്ത്രീകൾക്ക് സുഹൃത്തുക്കളുടെ അടുത്തോ ബന്ധുവീടുകളിലോ അയൽപക്കത്തോ പോലും സുരക്ഷിതത്വം കണ്ടെത്തുവാനുള്ള സാധ്യത ഇല്ലാതായി. പുരുഷന്മാരും, അതിക്രമം നടത്തുന്നവരും സ്ഥിരമായി വീട്ടിലുള്ളത് കാരണം ബന്ധുക്കളെയോ പീഡനപരിഹാര സംവിധാനങ്ങളെയോ രഹസ്യമായി ബന്ധപ്പെടുവാനുള്ള സാധ്യതകളും കുറഞ്ഞു.

തൊഴിൽ നഷ്ടവും, സാമ്പത്തിക പ്രതിസന്ധികളും കുടുംബത്തിലെ എല്ലാ വരുമാനദായകരിലും അനിശ്ചിതത്വവും അരക്ഷിതാവസ്ഥയും നിരാശയും മാനസിക പിരിമുറുക്കങ്ങളും ഉണ്ടാകാൻ ഇടയാക്കുന്നുണ്ട്. ഇത് കുടുംബത്തിനുള്ളിലെ അതിക്രമത്തെ വർദ്ധിപ്പിക്കും എന്ന് മുൻ പറഞ്ഞതും സൂചിപ്പിക്കുന്നു. ഗാർഹിക പീഡനം ശാരീരികമായും വൈകാരികമായും ഒരു കുടുംബത്തിനകത്തെ സ്ത്രീകളുടെ തന്നെ മാത്രമല്ല മുഴുവൻ അംഗങ്ങളുടേയും സുഖകരമായ, സമാധാനപരമായ ജീവിതത്തെ ഗൗരവമായി ബാധിക്കുന്നതാണ്.

കഴിഞ്ഞ ചില ആഴ്ചകളിൽ ആളുകൾക്കിടയിൽ സാമൂഹിക, സാമ്പത്തിക സമ്മർദ്ദവും ഭീതിയും വർദ്ധിച്ചത് മൂലം സ്ത്രീകൾക്കെതിരെയുള്ള അതിക്രമങ്ങളുടെ തെളിവുകൾ വിവരങ്ങളാണ് ലഭിച്ച് കൊണ്ടിരിക്കുന്നതെന്നും രാജ്യങ്ങൾ ഇത് ഗൗരവത്തോടെ കണക്കിലെടുത്ത് പിന്തുണ സംവിധാനങ്ങൾ ശക്തമാക്കണമെന്നും ഐക്യരാഷ്ട്ര സഭയുടെ സെക്രട്ടറി ജനറൽ അന്റോണിയോ ഗട്ടേർസ് പറഞ്ഞു. കോവിഡ്-19 എന്ന പകർച്ചവ്യാധി തടയുന്നതിന്റെ ഭാഗമായി ലോകത്തിലെ ഭൂരിഭാഗം രാജ്യങ്ങളും ലോക്ഡൗൺ പ്രഖ്യാപിച്ച ഈ സാഹചര്യത്തിൽ ഈ Shadow Pandemic (UN Women) വർദ്ധിച്ചു വരുന്ന അവസ്ഥയാണ് കാണുന്നത്.

കോവിഡ്-19 ലോക്ഡൗണിന് കീഴിലുള്ള പ്രദേശങ്ങളിലെ വീടുകളിൽ സ്ത്രീകൾക്കും കുട്ടികൾക്കും എതിരെയുള്ള അതിക്രമങ്ങൾ വർദ്ധിക്കുന്നതായി ചൈന, ഇറ്റലി, അമേരിക്ക, ഫ്രാൻസ്, ആഫ്രിക്ക, ഇംഗ്ലണ്ട്, കാനഡ തുടങ്ങിയ രാജ്യങ്ങളിൽ നിന്നും, കൂടാതെ യൂറോപ്യൻ യൂണിയനുകളിലും ഏഷ്യൻ രാജ്യങ്ങളിൽ നിന്നുമുള്ള സമഗ്ര റിപ്പോർട്ടുകളും പറഞ്ഞതും വ്യക്തമാക്കുന്നു. ഇന്ത്യയിൽ ലോക്ഡൗണിന് ശേഷം സ്ത്രീകൾക്കും കുട്ടികൾക്കും എതിരായ ഗാർഹിക പീഡനം രണ്ടിരട്ടിയിലധികം വർദ്ധിച്ചതായി ദേശീയ വനിതാ കമ്മീഷന്റെ കണക്കുകൾ സൂചിപ്പിക്കുന്നു. രാജ്യത്തെ ലോക്ഡൗൺ ആരംഭിച്ച് ആദ്യ ആഴ്ചയ്ക്കകം തന്നെ 257 കേസുകൾ കമ്മീഷന് ലഭിച്ചിട്ടുള്ളതാണ്. ഇന്ത്യയിലെ ഒട്ടുമിക്കവാറും സംസ്ഥാനങ്ങളിലും ഗാർഹികപീഡന നിരക്ക് വർദ്ധിച്ചിട്ടുള്ളതായി കാണുന്നു.

മറ്റ് സ്ഥലങ്ങളെ പോലെ സ്ത്രീകൾക്കും കുട്ടികൾക്കും നേരെയുള്ള അതിക്രമങ്ങൾ കൂടിയ ഒരു സ്ഥലമാണ് കേരളവും. ലോക്ഡൗൺ സമയത്ത് ആളുകൾക്ക് വ്യക്തിജീവിതത്തിൽ അനുഭവപ്പെടുന്ന പരാധീനതകൾ കുട്ടികളുടെയും സ്ത്രീകളുടെയും നേർക്കുള്ള അതിക്രമങ്ങളായി മാറാനുള്ള സാധ്യത തള്ളികളയാനാകില്ല. ലോക്ഡൗൺ കാലത്തുള്ള സാമ്പത്തിക തെരുക്കും, തൊഴിൽ നഷ്ടം, സാമൂഹ്യവ്യക്തിത്വത്തിനും വിനോദത്തിനും ഉള്ള സാഹചര്യമില്ലായ്മ, മദ്യത്തിന്റെ ലഭ്യതയില്ലായ്മ എല്ലാം തന്നെ പുരുഷന്റെ ഇച്ഛാഭംഗത്തിന്റെയും നിരാശയ്ക്കും കാരണമായിട്ടുണ്ട്. തന്മൂലം കുടുംബത്തിലെ അധികാരം കൂടുതലുള്ള വ്യക്തി എന്ന നിലയിൽ പുരുഷന്മാരുടെ അധികാരത്തിന്റെ ദുർവിനിയോഗം (abuse of power) കൂടാനുള്ള എല്ല സാധ്യതകളും ഉണ്ട്. നിർബന്ധിത ലോക്ഡൗൺ കാരണം വീടുകളിൽ പിന്തുണയോ സഹായമോ തേടാനുള്ള മാർഗ്ഗങ്ങളില്ലാതെ കുടുങ്ങിക്കിടക്കുന്ന അവസ്ഥയിലായിരിക്കും പ്രശ്നം അനുഭവിക്കുന്നതിൽ ഭൂരിഭാഗവും. കൂടുതൽ അക്രമങ്ങൾ ഉണ്ടായേക്കും എന്ന ഭീതിയും അവർക്കുണ്ടാകാം.

ലോക്ഡൗൺ കാലത്ത് കേരളത്തിലെ വീടുകളിൽ സ്ത്രീകൾക്കും കുട്ടികൾക്കും നേരെയുള്ള ഗാർഹിക അതിക്രമത്തിന്റെ തോത് വർദ്ധിച്ചിട്ടുണ്ടോ എന്ന പഠനം ഈ ഘട്ടത്തിൽ നടത്തേണ്ടതാണെന്ന് 'കിലി' കരുതുന്നു. അതിക്രമങ്ങളുടെ തോത് കുറഞ്ഞിട്ടുണ്ടെങ്കിൽ തീർച്ചയായും അത് ആശാവഹമാണ്. എന്നാൽ തങ്ങളനുഭവിക്കുന്ന അതിക്രമങ്ങൾ ബന്ധപ്പെട്ടവരോട് പരാതിപ്പെടാനുള്ള സ്വാതന്ത്ര്യം പോലും നഷ്ടപ്പെട്ടു

സാഹചര്യത്തിലാണ് സ്ത്രീകളെങ്കിൽ അത് മുമ്പെന്നത്തേക്കാൾ ഗൗരവമാണ്. ഇത് വരെ സ്ത്രീകൾ ആർജ്ജിച്ച സാമൂഹികവും സാമ്പത്തികവും രാഷ്ട്രീയപരവുമായ മുഴുവൻ ശാക്തീകരണത്തേയും പുറകോട്ടടിക്കുന്ന നിസ്സഹായ അവസ്ഥയാണ് ഇത്. അത് പോലെ തന്നെ സ്ത്രീകളുടെ സമയവിനിയോഗവും മുൻപത്തേതിനേക്കാൾ വ്യത്യസ്തമാണ്. ഈ ലോക്ഡൗൺ കാലഘട്ടത്തിൽ അടുക്കള ജോലി, വൃത്തിയാക്കൽ, തുണി കഴുകൽ എന്നിവയെല്ലാം വർദ്ധിച്ചതിന്റെ ഭാഗമായി അവരുടെ ജോലിഭാരം ഗണ്യമായ തോതിൽ വർദ്ധിക്കുകയും വിശ്രമസമയം കുറയുകയും ചെയ്തിട്ടുണ്ട്. ഈ സാഹചര്യത്തിൽ സ്ത്രീകളനുഭവിക്കുന്ന മാനസിക സമ്മർദ്ദവും അന്വേഷണ വിധേയമാക്കേണ്ടതുണ്ട്.

അടിയന്തിര ശ്രദ്ധ ആവശ്യപ്പെടുന്ന ഈ പ്രശ്നത്തെ ‘കില’ വളരെ ചുരുങ്ങിയ കാലയളവിൽ വിവിധ ഹെൽപ്പ് ലൈനുകളുടെയും വനിതാപ്രവർത്തകരുടെയും വിദഗ്ദ്ധരുടേയും തദ്ദേശസ്വയംഭരണ സ്ഥാപനങ്ങളിലെ കമ്മ്യൂണിറ്റി വുമൺ ഫെസിലിറ്റേറ്റർമാരുടെയും സഹകരണത്തോടെ ഒരു പഠനരൂപത്തിൽ റിപ്പോർട്ടായി സർക്കാരിന് സമർപ്പിക്കുന്നു.

ഉദ്ദേശ്യലക്ഷ്യങ്ങൾ

1. ലോക്ഡൗൺ കാലഘട്ടത്തിൽ കേരളത്തിലെ സ്ത്രീകൾക്കും പെൺകുട്ടികൾക്കും നേരെ ശാരീരികവും, മാനസികവും, ലൈംഗികവും, സാമ്പത്തികവുമായി നടക്കുന്ന ഗാർഹിക അതിക്രമങ്ങളുടെ തോത് കണ്ടുപിടിക്കാൻ.
2. സ്ത്രീകൾക്കെതിരെ നടക്കുന്ന ഗാർഹിക അതിക്രമങ്ങളുടെ സ്വഭാവവും വ്യാപ്തിയും മനസ്സിലാക്കാൻ.
3. വിവിധ വിഭാഗങ്ങളിലെ സ്ത്രീകൾ എങ്ങനെയാണ് ഗാർഹിക അതിക്രമങ്ങളെ നേരിടുന്നത്, ചെറുക്കുന്നത്, സഹായ സംവിധാനങ്ങളെ സമീപിക്കുന്നത് എന്ന് മനസ്സിലാക്കാൻ

അവർക്കാവശ്യമായ താമസസൗകര്യം, നിയമസഹായം, പോലീസ് തുടങ്ങിയ സഹായങ്ങൾ തേടാൻ കഴിഞ്ഞിട്ടുണ്ടോ എന്ന് കണ്ട് പിടിക്കാൻ.

സർക്കാരിന്റെ വിവിധ വകുപ്പുകളിലെ ഹെൽപ്പ് ലൈൻ നമ്പരുകളെ കുറിച്ച് അറിവുണ്ടോ, അതിന്റെ സേവനം പ്രയോജനപ്പെടുത്തുവാൻ കഴിയുന്നുണ്ടോ എന്ന് മനസ്സിലാക്കാൻ.

4. ഗാർഹിക പീഡനങ്ങളുടെ വ്യാപനം, അധികരിക്കൽ എന്നിവയ്ക്ക് കാരണമാകുന്ന ഘടകങ്ങളെ കുറിച്ച് മനസ്സിലാക്കാൻ.

സാമൂഹിക അകലം പാലിക്കുന്നതിന്റെ ഭാഗമായി എല്ലാവരും ഒരു വീട്ടിൽ മുഴുവൻ സമയവും ചെലവഴിക്കേണ്ടി വരുക, സഞ്ചാരത്തിനുള്ള പരിമിതികൾ, വീട്ടിലെ കുറഞ്ഞ ഇടം പങ്ക് വച്ചു ഒതുങ്ങേണ്ടി വരിക, പാചകം ശീലിച്ചു വന്ന ലിംഗപദവി റോളിൽ പെട്ടെന്നുണ്ടാകുന്ന മാറ്റം, ലഹരിവസ്തുക്കളുടെ ലഭ്യത കുറവ് എന്നിവ സ്ഥിതിഗതികളെ കൂടുതൽ സങ്കീർണ്ണമാക്കിയിട്ടുണ്ടോ എന്നറിയാൻ.

5. അത്യാവശ്യമായി ലഭ്യമാക്കേണ്ട സഹായങ്ങളും സേവനങ്ങളും ഏതൊക്കെയാണെന്ന് കണ്ടു പിടിക്കാൻ.
6. ഗാർഹികപീഡനങ്ങൾക്ക് വിധേയരാവുന്ന സ്ത്രീകൾക്കും പെൺകുട്ടികൾക്കും സംസ്ഥാന സർക്കാരിന്റെയും തദ്ദേശസ്വയംഭരണ സ്ഥാപനത്തിന്റെയും സേവനങ്ങൾ കൂടുതൽ പ്രാപ്യമാക്കുന്നതിനുള്ള നിർദ്ദേശങ്ങൾ മുന്നോട്ട് വെയ്ക്കുവാൻ.

നടത്തിയ പ്രവർത്തനങ്ങൾ

ലോക്ക്ഡൗൺ പ്രഖ്യാപിച്ച 23.03.2020 മുതൽ 18.04.2020 വരെയുള്ള കാലയളവിൽ കേരളത്തിലെ വിവിധ സ്ഥലങ്ങളിലായി സ്ത്രീകൾക്കും കുട്ടികൾക്കും നേരെ നടന്നു വന്ന ഗാർഹിക പീഡനത്തിന്റെ നിരക്കും അവയുടെ സ്വഭാവവും അതോടൊപ്പം ഇതിനുള്ള പ്രത്യക്ഷ കാരണങ്ങളും വിലയിരുത്തുന്നതിനുള്ളതായിരുന്നു അന്വേഷണങ്ങൾ. ഈ അന്വേഷണം ഒരു കർമ്മപരിപാടിയെ ലക്ഷ്യം വെച്ചു കൊണ്ടാണ്. സർക്കാരിന്റെ വിവിധ വകുപ്പുകളിലായി ഗാർഹികാതിക്രമങ്ങൾക്കെതിരായി നടപടിയെടുത്തു കൊണ്ടിരിക്കുന്ന നിലവിലുള്ള സംവിധാനങ്ങളായ മിത്ര, സഖി, ഭൂമിക, സ്പെഹിത, മഹിളാസമഖ്യ എന്നീ ഹെൽപ്പ് ലൈനുകൾക്ക് ലഭിച്ച പരാതികളുടെ / കേസുകളുടെ വിവരങ്ങളാണ് ശേഖരിക്കാൻ ഉദ്ദേശിച്ചത്. ദ്രുതഗതിയിൽ നടത്തേണ്ട പഠനമായതിനാൽ ഏറെ പ്രസക്തമായതും പ്രാഥമികവുമായ കുറച്ച് വിവരങ്ങൾ മാത്രം ആരാണ് കൊണ്ടുള്ള ചോദ്യാവലിയാണ് തയ്യാറാക്കിയത്. 14 ജില്ലകളിലും പ്രവർത്തിക്കുന്ന വിവിധ ഹെൽപ്പ് ലൈനുകളിലേക്ക് ഈ ചോദ്യാവലി അയക്കുകയുണ്ടായി. പരാതികളുടെ എണ്ണം, അവയുടെ സ്വഭാവം, സ്വീകരിച്ച നടപടി, അക്രമിക്കപ്പെട്ടവരുടെ പ്രായം, അവർ ഏത് സാമൂഹ്യ/സാമ്പത്തിക വിഭാഗത്തിൽ പെടുന്നു, ആക്രമണത്തിനുണ്ടാകുന്ന പൊതുവായ പ്രധാന സഹചര്യം, കൊറോണ കാലത്ത് റിപ്പോർട്ട് ചെയ്യപ്പെടാനാവാത്ത സാഹചര്യങ്ങളുണ്ടെങ്കിൽ അവ ഏതൊക്കെ തുടങ്ങിയ വിവരങ്ങളും ഉൾപ്പെടുത്തിയിട്ടുള്ളതാണ്. Jot form എന്ന Online Application ആണ് സർവ്വേയ്ക്കായി 'കില' ഉപയോഗിച്ചിട്ടുള്ളത്.

അതോടൊപ്പം തന്നെ ചില തദ്ദേശസ്വയംഭരണ സ്ഥാപനങ്ങളിൽ നിലവിലുള്ള ജെൻഡർ റിസോഴ്സ് സെന്ററുകളുടെ ചുമതല വഹിക്കുന്ന കമ്മ്യൂണിറ്റി വുമൺ ഫെസിലിറ്റേറ്റർമാരിൽ നിന്നും വിവരങ്ങൾ മേൽപ്പറഞ്ഞ രീതിയിൽ ശേഖരിച്ചിട്ടുണ്ട്. അവർ കൗൺസിലിംഗ് തുടർന്നുവരുന്ന കേസുകളുടെ അടക്കം ഇപ്പോഴത്തെ അവസ്ഥ റിപ്പോർട്ട് ചെയ്യാനും നിഷ്കർഷിച്ചിട്ടുള്ളതാണ്.

ഈ കാലയളവിൽ നമ്മുടെ സംസ്ഥാനത്തിന്റെ വിവിധ ഭാഗങ്ങളിൽ നിന്ന് ഫോൺകോളുകൾ വഴി 'കില' ടീമിന് ലഭിച്ച ചില കേസുകളും പഠനസംഘം വിലയിരുത്തുവാൻ നിശ്ചയിച്ചു. കിലയുടെ പ്രവർത്തനങ്ങൾക്ക് അക്കാദമിക സഹായവും പിന്തുണയും നൽകുകയും ഈ മേഖലയിൽ പ്രത്യേകമായി കേന്ദ്രീകരിച്ച് പ്രവർത്തിക്കുകയും ചെയ്യുന്ന വിദഗ്ദ്ധരും സാമൂഹ്യപ്രവർത്തകരും അവരുടെ ശ്രദ്ധയിൽപ്പെട്ട കേസുകളും പഠനത്തിനായി ലഭ്യമാക്കുകയുണ്ടായി.

“Protection of Women from Domestic Violence Act 2005” പ്രകാരമുള്ള കേസുകൾ ഇപ്പോൾ കൈകാര്യം ചെയ്തു വന്ന സർക്കാർ സംവിധാനങ്ങൾ ജനങ്ങൾക്ക് പ്രാപ്യമാക്കുന്നതിന് തദ്ദേശസ്വയംഭരണ സ്ഥാപനങ്ങൾക്ക് പ്രാദേശികമായി ഇടപെടാൻ കഴിയേണ്ടതുണ്ട്. ഈ ലോക്ക് ഡൗൺ കാലത്ത് ജനങ്ങളുമായി നേരിട്ട് ഇടപെടുന്ന കുടുംബശ്രീ പ്രവർത്തകർ, ആശാ വർക്കർമാർ, അങ്കണവാടി പ്രവർത്തകർ,

തുടങ്ങിയവരെയെല്ലാം ഏകോപിപ്പിക്കുന്ന സംവിധാനമെന്ന നിലയിൽ പഞ്ചായത്ത്/ നഗരസഭകൾക്ക് ഇക്കാര്യത്തിൽ നേതൃത്വപരമായ പങ്ക് വഹിക്കാനാവും . അതിനാവശ്യമായ നിർദ്ദേശങ്ങൾ (ഹ്രസ്വകാല, ദീർഘകാല) നൽകുന്നതിനും ഈ മേഖലയിൽ പ്രവർത്തിക്കുന്ന സർക്കാർ സംവിധാനങ്ങളെ ജാഗ്രതകരാക്കുന്നതിനുമുതലുള്ള വിധത്തിലാണ് റിപ്പോർട്ട് തയ്യാറാക്കിയിട്ടുള്ളത്.

ഇതിനാവശ്യമായ ആശയങ്ങൾ രൂപപ്പെടുത്തുന്നതിനായി പ്രസിദ്ധീകരിക്കപ്പെട്ടിട്ടുള്ള വിവിധ പുസ്തകങ്ങളും പഠന റിപ്പോർട്ടുകളും ഉപയോഗിച്ചിട്ടുണ്ട്. (reference കാണുക)

പ്രശ്ന വിശകലനം

ഗാർഹിക അതിക്രമങ്ങൾക്കെതിരെയുള്ള വിവിധ സർക്കാർ സംവിധാനങ്ങളായ സഖി-വൺ സ്റ്റോപ്പ് സെന്റർ, ഭൂമിക, സ്റ്റേഹിത, മഹിള സാമഖ്യ എന്നീ ഹെൽപ്പ് ലൈനുകളുടെ കേരളത്തിലെ എല്ലാ ജില്ലകളിലും നിന്നും ഓൺലൈനായി വിവരങ്ങൾ സമർപ്പിക്കാനാണ് ആവശ്യപ്പെട്ടത്. മിത്രയുടെ സംസ്ഥാന ഘടകത്തിൽ നിന്നാണ് അവരുമായി ബന്ധപ്പെട്ട വിവരങ്ങൾ ലഭിച്ചത്. സേവനദാതാക്കൾ ഫീൽഡിൽ വ്യാപൃതരായതു കൊണ്ടാകാം മുഴുവൻ പേരും വിവരങ്ങൾ ലഭ്യമാക്കിയിട്ടില്ലാത്തതാണ്. എല്ലാ ചോദ്യങ്ങൾക്കും അനുസരിച്ചുള്ള ഡാറ്റയുടെ ലഭ്യതകുറവ് സംഖ്യാപരമായ ഡാറ്റാ ശേഖരിക്കുന്നതിനെ പരിമിതപ്പെടുത്തുകയുണ്ടായി.

വിവിധ ഏജൻസികളിൽ നിന്ന് ലഭ്യമായ വിവരങ്ങളായതിനാൽ ആവർത്തനം ഉണ്ടാവാൻ സാധ്യതയുണ്ട്. ദൃതഗതിയിലുള്ള പഠനമായതിനാൽ എല്ലാ ജില്ലകളിൽ നിന്നും വിവരങ്ങൾ ലഭ്യമായിട്ടില്ല. ആവശ്യപ്പെട്ട വിവരങ്ങൾ എല്ലാം അവരുടെ കൈവശമില്ലാത്തതിനാൽ സമർപ്പിച്ചവർ തന്നെ മുഴുവൻ ചോദ്യങ്ങൾക്കും മറുപടിയും ലഭ്യമാക്കിയിട്ടില്ല. ആ അർത്ഥത്തിൽ ഇത് പൂർണ്ണമല്ല.

ലഭ്യമായ വിവരങ്ങളെ അടിസ്ഥാനമാക്കി താഴെ പറയും പ്രകാരം വിശകലനം നടത്തുന്നു.

1. വിവിധ ഹെൽപ്പ് ലൈനുകൾക്കു ലഭിച്ച പരാതികൾ

	പരാതികൾ/കേസുകളുടെ എണ്ണം	
ക്രമ നം	ഹെൽപ്പ് ലൈൻ / കൗൺസിലിംഗ് സംവിധാനം	എണ്ണം
1	ഭൂമിക	103
2	മിത്ര	77
3	സഖി (OSC)	8
	ആകെ	188

ഗാർഹിക പീഡന നിരോധന നിയമം അനുസരിച്ച് ഹെൽപ്പ് ലൈനുകൾക്ക് കോവിഡ്-19 ലോക്ക് ഡൗൺ ആരംഭിച്ചത് മുതൽ (23.03.2020) ഇന്ന് വരെ (18.04.2020) ലഭിച്ച പരാതികൾ/കേസുകൾ ആണ് ആരാഞ്ഞത്.

മുകളിൽ സൂചിപ്പിച്ച 188 പരാതികളിൽ ഗാർഹിക പീഡനം അനുഭവിച്ചവരിൽ നേരിട്ട് പരാതിപ്പെട്ടവർ താഴെപ്പറയുന്ന പട്ടിക പ്രകാരമാണ്

നേരിട്ട് പരാതിപ്പെട്ടവർ		
ക്രമ നം	ഹെൽപ്പ് ലൈൻ / കൗൺസിലിംഗ് സംവിധാനം	എണ്ണം
1	ഭൂമിക	58
2	മിത്ര	77
3	സഖി (OSC)	7
	ആകെ	142

2. വിവിധ തരത്തിലുള്ള ഗാർഹിക പീഡനം

വിവിധ തരത്തിലുള്ള ഗാർഹിക പീഡനം					
ക്രമ നം	ഹെൽപ്പ് ലൈൻ / കൗൺസിലിംഗ് സംവിധാനം	ശാരീരികം	മാനസികം	ലൈംഗികം	സാമ്പത്തികം
1	ഭൂമിക	67	30	4	2
2	മിത്ര	32	44	0	1
3	സഖി (OSC)	3	5	0	0
	ആകെ	102	79	4	3

ഗാർഹിക അതിക്രമങ്ങൾ ശാരീരികം, മാനസികം, ലൈംഗികം, സാമ്പത്തികം എന്നീ തരത്തിലാണ് കണ്ടുവരുന്നത്. നമുക്ക് ലഭിച്ച വിവരങ്ങളനുസരിച്ച് ശാരീരിക അതിക്രമങ്ങളാണ് കൂടുതലായി റിപ്പോർട്ട് ചെയ്യപ്പെട്ടിട്ടുള്ളത്. രണ്ടാമതായി സാമ്പത്തിക അതിക്രമങ്ങളാണ് കാണപ്പെടുന്നത്. മാനസിക അതിക്രമങ്ങൾ തൊട്ട് ചുവടെ ആയി കാണുന്നു. ലൈംഗിക അതിക്രമങ്ങൾ കുറച്ച് പേർ മാത്രമേ പരാതിപ്പെട്ടിട്ടുള്ളൂ.

മേൽ പറഞ്ഞതിൽ തന്നെ ഒന്നിലധികം തരത്തിലുള്ള പീഡനങ്ങൾ അനുഭവിക്കുന്നവരുണ്ടാകാം. വിവാഹ ബന്ധത്തിനുള്ളിലെ ലൈംഗിക പീഡനമോ ബലാത്സംഗമോ കുറ്റകരമായി കാണാത്ത നിലവിലുള്ള അവസ്ഥയിൽ, ലൈംഗിക അതിക്രമത്തെ അതിക്രമമായി കാണാനും റിപ്പോർട്ട് ചെയ്യാനും സ്ത്രീകൾ തയ്യാറാകുന്നില്ല എന്ന് മുൻ പറഞ്ഞവർ വെളിപ്പെടുത്തിയിട്ടുള്ളതാണ്. ഈ പഠനത്തിന്റെ ഭാഗമായുള്ള കേസ് സ്റ്റഡികളിൽ നിന്നും ഇതിനുള്ള തെളിവുകൾ ലഭിച്ചിട്ടുണ്ട്.

3. പരാതികൾ- സാമൂഹിക, സാമ്പത്തിക വിഭാഗം തിരിച്ച്

സാമ്പത്തിക വിഭാഗങ്ങൾ				
ക്രമ നം	ഹെൽപ്പ് ലൈൻ / കൗൺസിലിംഗ് സംവിധാനം	ഉയർന്ന സാമ്പത്തിക നിലയിലുള്ളവർ	മധ്യവർഗ്ഗം	താഴ്ന്ന സാമ്പത്തിക നിലയിലുള്ളവർ
1	ഭൂമിക	11	57	35
2	മിത്ര	0	58	19
3	സഖി (OSC)	1	3	4
	ആകെ	12	118	58

സാമൂഹിക വിഭാഗങ്ങൾ					
ക്രമ നം	ഹെൽപ്പ് ലൈൻ / കൗൺസിലിംഗ് സംവിധാനം	ജനറൽ	പട്ടികജാതി	പട്ടിക വർഗ്ഗം	വേർതിരിച്ച് ലഭ്യമല്ല
1	ഭൂമിക	88	12	3	
2	മിത്ര	0	0	0	77
3	സഖി (OSC)	5	0	3	
ആകെ		93	12	6	77

വിവിധ ജില്ലകളിൽ നിന്നും വിവിധ ഹെൽപ്പ് ലൈനുകളിൽ നിന്നും ലഭ്യമായ വിവരങ്ങൾ അനുസരിച്ച് പരാതിപ്പെട്ടവരിൽ കൂടുതൽ പേരും ഇടത്തരം സാമ്പത്തിക സ്ഥിതിയിലുള്ളവരും ജനറൽ വിഭാഗത്തിൽപ്പെട്ടവരും ആണ്.

സ്ത്രീകളിൽ തന്നെ ആദിവാസി, ദളിത്, അതിഥി തൊഴിലാളി, മത്സ്യത്തൊഴിലാളി, സാമ്പത്തികമായി ദുർബലരായവർ എന്നിവർ പ്രത്യേക പരിഗണന അർഹിക്കുന്നു. പലപ്പോഴും സഹായ സംവിധാനങ്ങളുമായുള്ള അവരുടെ പ്രാപ്യത താരതമ്യേന കുറവായിരിക്കും. ഹെൽപ്പ് ലൈനിലും മറ്റ് ഔദ്യോഗിക പരാതി പരിഹാര സംവിധാനങ്ങളിലും മറ്റും പരാതിപ്പെടാത്തത് കൊണ്ട് തന്നെ അവരുടെ പ്രശ്നങ്ങൾ സഹായ സംവിധാനങ്ങളുടെ ശ്രദ്ധയിൽ പോലും പെടാതെ പോകുന്നു.

ഈ പഠനത്തിന്റെ ഭാഗമായി സമാന്തരമായി കമ്മ്യൂണിറ്റി വുമൺ ഫെസിലിറ്റേറ്റർമാരിൽ നിന്നും ശേഖരിച്ച വിവരത്തിന്റെ അടിസ്ഥാനത്തിൽ പരാതിക്കാരിൽ കൂടുതൽ പേരും താഴ്ന്ന സാമ്പത്തിക നിലയിൽ ഉള്ളവരും പട്ടിജാതി വിഭാഗത്തിൽ പെട്ടവരും ആണെന്ന് മനസ്സിലാക്കാൻ കഴിഞ്ഞു. സമൂഹത്തിലെ പാർശ്വവൽക്കരിക്കപ്പെട്ട ജനങ്ങൾക്ക് പ്രാദേശിക സർക്കാരുകളുടെ ഭാഗമായി പ്രവർത്തിക്കുന്ന ജാഗ്രതാസമിതികളും ജെൻഡർ റിസോഴ്സ് സെന്ററുകളിലുമാണ് കൂടുതൽ പ്രാപ്യതയും വിശ്വാസവും എന്ന് വേണം ഇതിൽ നിന്നും മനസ്സിലാക്കുവാൻ. വ്യക്തികളുടെ പ്രത്യേകിച്ച് സ്ത്രീകളുടെ സമ്പത്തും സാമൂഹിക പിന്നോക്കാവസ്ഥയും സാങ്കേതികജ്ഞാനവും പോലും അതിക്രമങ്ങളിൽ നിന്നും രക്ഷ നേടാനുള്ള ഉപാധികളെ പ്രാപ്യമാക്കുന്നതിൽ പോലും നിർണ്ണായക ഘടകങ്ങളാണ് എന്ന് വേണം അനുമാനിക്കാൻ.

4. അതിക്രമത്തിലേക്ക് നയിച്ച സാഹചര്യങ്ങൾ

വ്യത്യസ്ത സാഹചര്യ പ്രകാരമുള്ള കേസുകൾ								
ക്രമ നം	ഹെൽപ്പ് ലൈൻ / കൗൺസിലിംഗ് സംവിധാനം	സാമ്പത്തിക ബുദ്ധിമുട്ട്	മദ്യപാനം	മദ്യം ലഭ്യമാകാത്ത അവസ്ഥ	ലൈംഗിക വിസമ്മതം	ഗാർഹിക ജോലിഭാരം	സംശയരോഗം	മറ്റുള്ളവ
1	ഭൂമിക	26	17	5	4	2	12	37
2	മിത്ര	13	9	0	0	0	1	54
3	സഖി (OSC)	1	2	0	0	0	0	5
ആകെ		40	28	5	4	2	13	96

മദ്യപാനം, സംശയരോഗം, മദ്യലഭിക്കാത്ത അവസ്ഥ എന്നിവയും ലൈംഗിക വിസമ്മതം, ഗാർഹിക ജോലി ഭാരം തുടങ്ങിയവയും കാരണങ്ങളായി റിപ്പോർട്ട് ചെയ്യപ്പെട്ടിട്ടുണ്ട്. എന്നാൽ സാമ്പത്തിക ബുദ്ധിമുട്ടാണ് അതിക്രമത്തിലേക്ക് നയിച്ച സാഹചര്യം എന്ന നിലയിൽ കൂടുതൽ റിപ്പോർട്ട് ചെയ്യപ്പെട്ടിട്ടുള്ളത്. ദിവസ വേതനക്കാരെയും അസംഘടിത തൊഴിലാളികളെയും ലോക്ക് ഡൗൺ സാമ്പത്തികമായി വളരെ പ്രതികൂലമായി ബാധിച്ചിട്ടുണ്ട് എന്നുള്ളത് നിസ്തർക്കമാണ്. ഇപ്പോൾ ജോലി ഇല്ലായെന്നത് മാത്രമല്ല ലോക്ക് ഡൗണിന് ശേഷം ജോലി ലഭിക്കുമോ എന്ന ആശങ്ക അടക്കം വ്യക്തികളിൽ മാനസിക സമ്മർദ്ദത്തിന് ഇടയാക്കുന്നുണ്ട്. സൗജന്യ റേഷൻ, കമ്മ്യൂണിറ്റി കിച്ചൻ തുടങ്ങിയ സർക്കാർ സംവിധാനങ്ങൾ ഉണ്ടെങ്കിലും ഇതൊന്നും നിത്യവൃത്തി കൊണ്ട് ജീവിക്കുന്നവരുടെ ആശങ്കകൾക്ക് ശാശ്വത പരിഹാരമാവില്ല. സാമ്പത്തിക ബുദ്ധിമുട്ട് സ്ത്രീകളെയും പുരുഷന്മാരെയും ബാധിക്കുമെങ്കിലും അത് കൂടുതൽ ബാധിക്കുന്നത് സ്ത്രീകളെയും കുട്ടികളെയുമായിരിക്കും എന്ന് മുൻപറന്നങ്ങൾ കണ്ടെത്തിയിട്ടുണ്ട് (Feminisation of Poverty). ലോകത്ത് മുമ്പ് ഉണ്ടായ സാമ്പത്തിക മന്ദം (recession) ഗാർഹിക പീഡനങ്ങൾ കൂടാൻ കാരണമായതായി അന്തർദ്ദേശീയ തലത്തിൽ തന്നെ പറഞ്ഞിട്ടുണ്ട് സൂചിപ്പിച്ചിട്ടുണ്ട്.

അതേ സമയം ലോക്ക് ഡൗൺ മൂലം മദ്യത്തിന്റെ ലഭ്യത കുറഞ്ഞത് വീടുകളിൽ സമാധാന അന്തരീക്ഷം സൃഷ്ടിക്കപ്പെട്ടിട്ടുണ്ട് എന്ന് ഫീൽഡ് തല റിപ്പോർട്ടുകൾ ലഭിച്ചിട്ടുണ്ട്. ഭൂമിക, എറണാകുളം ജില്ലയിൽ നിന്നും ലഭിച്ച റിപ്പോർട്ട് അനുസരിച്ച് “സൈക്കോ സോഷ്യൽ ഇന്റർവെൻഷൻ ടീമിന്റെ ഭാഗമായി ആശാവർക്കർമാരോട് സംസാരിച്ചതിൽ നിന്നും മനസ്സിലായത് മദ്യലഭ്യത ഇല്ലാത്തതിനാൽ കുടുംബങ്ങളിൽ സമാധാന സാഹചര്യങ്ങളാണ് ഇപ്പോൾ നിലവിലുള്ളത് എന്നാണ്” . മദ്യം ലഭ്യമാകാത്ത അവസ്ഥയും ഗാർഹിക പീഡനത്തിന്റെ കാരണമായി റിപ്പോർട്ട് ചെയ്യപ്പെട്ടിട്ടുണ്ട്. മദ്യപാനം മൂലം എന്ന പേരിൽ ലഭിച്ച പരാതികൾ ചിലത് ഇപ്പോഴും തുടരുന്നുണ്ട് എന്നും കേസ് സ്റ്റഡികൾ വെളിപ്പെടുത്തുന്നു.

5. പരാതികാരുടെ പ്രായം

പരാതികാരുടെ പ്രായപരിധി						
ക്രമ നം	ഹെൽപ്പ് ലൈൻ / കൗൺസിലിംഗ് സംവിധാനം	0-12 വയസ്സ്	13-19 വയസ്സ്	20-40 വയസ്സ്	41-60 വയസ്സ്	60 വയസ്സിന് മുകളിൽ
1	ഭൂമിക	3	3	75	18	4
2	മീത്ര	0	0	58	17	2
3	സഖി (OSC)	0	0	2	5	1
ആകെ		3	3	135	40	7

ലഭിച്ച കണക്കൾ അനുസരിച്ച് പരാതികാരിൽ കൂടുതൽ പേർ 20 വയസ്സിനും 40 വയസ്സിനും ഇടയിൽ ഉള്ളവരാണ്. അതിൽ കുറവ് 41 നും 60 വയസ്സിനും ഇടയിൽ ഉള്ളവരാണ്. 60 വയസ്സിന് മുകളിൽ നിന്നും 13 നും 19 നും ഇടയിൽ നിന്നുള്ളവരിൽ നിന്നും ലഭിച്ച പരാതികളുടെ എണ്ണം താരതമ്യേന കുറവാണ് എന്നാണ് സൂചിപ്പിക്കുന്നത്.

6. അതിക്രമം നടത്തുന്നവർ

അതിക്രമം ആരിൽ നിന്ന്						
ക്രമ നം	ഹെൽപ്പ് ലൈൻ / കൗൺസിലിംഗ് സംവിധാനം	ഭർത്താവ്	സ്വന്തം മാതാപിതാക്കൾ	ഭർത്താവിന്റെ മാതാപിതാക്കൾ	കുട്ടികൾ	കുടുംബത്തിലെ മറ്റ് ഏതെങ്കിലും അംഗങ്ങൾ
1	ഭൂമിക	62	5	16	9	11
2	മിത്ര	65	0	6	0	6
3	സഖി (OSC)	4	1	1	1	1
ആകെ		131	6	23	10	18

ലഭിച്ച കണക്കുകൾ പ്രകാരം അതിക്രമം നടത്തുന്നവരിൽ കൂടുതൽ പേരും ഭർത്താക്കന്മാരാണ്. ഭർത്താവിന്റെ മാതാപിതാക്കൾ, കുട്ടികൾ, കുടുംബത്തിലെ മറ്റ് അംഗങ്ങൾ, സ്വന്തം മാതാപിതാക്കൾ എന്നിവരിൽ നിന്നും സ്ത്രീകളും പെൺകുട്ടികളും ഗാർഹിക അതിക്രമത്തിന് വിധേയരാകുന്നു എന്ന് കണക്കുകൾ സൂചിപ്പിക്കുന്നു.

7. സ്വീകരിച്ച നടപടി

നടപടി സ്വീകരിച്ചവ						
ക്രമ നം	ഹെൽപ്പ് ലൈൻ / കൗൺസിലിംഗ് സംവിധാനം	പോലീസ്	വനിതാ കമ്മീഷൻ	നേരിട്ടുള്ള കൗൺസിലിംഗ്	വൈദ്യസഹായം ലഭ്യമാക്കൽ	നടപടി എടുക്കാത്തവ
1	ഭൂമിക	56	1	27	18	1
2	മിത്ര	40	1	34	0	2
3	സഖി (OSC)	2	0	5	0	1
ആകെ		98	2	66	18	4

തങ്ങൾക്ക് ലഭിച്ച പരാതികളിൽ ഭൂരിഭാഗത്തിനും നേരിട്ടുള്ള കൗൺസിലിംഗ്, പോലീസ്, വൈദ്യസഹായം ലഭ്യമാക്കൽ, വനിതാ കമ്മീഷൻ എന്നിവയുടെ സഹായത്തോടെ നടപടികൾ എടുക്കാൻ കഴിഞ്ഞതായും ഹെൽപ്പ് ലൈൻ ഏജൻസികൾ അഭിപ്രായപ്പെട്ടു.

8. റിപ്പോർട്ട് ചെയ്യപ്പെടാത്ത ഗാർഹിക അതിക്രമങ്ങൾ

റിപ്പോർട്ട് ചെയ്യപ്പെടാത്ത സാഹചര്യം		
ക്രമ നം	ഹെൽപ്പ് ലൈൻ / കൗൺസിലിംഗ് സംവിധാനം	അഭിപ്രായം
1	ഭൂമിക	വാഹന സൗകര്യമില്ലായ്മ, നേരിട്ട് ബന്ധപ്പെടാനുള്ള ഭയം, കുടുംബത്തിലെ അസ്വാതന്ത്ര്യം, ഫോൺ, ഇന്റർനെറ്റ് ഉപയോഗിക്കാനുള്ള സ്വാതന്ത്ര്യമില്ലായ്മ, മദ്യ ലഭ്യത ഇല്ലാത്തതിനാൽ കുടുംബങ്ങളിൽ സമാധാന സാഹചര്യങ്ങളാണ് നിലവിലുള്ളത്. റിപ്പോർട്ട് ചെയ്ത പ്രശ്നം ഉണ്ടായാൽ വീട്ടിൽ നിന്നും ഇറക്കി വിടുമോ, അല്ലെങ്കിൽ പോകാൻ മറ്റിടമല്ല, സ്വന്തമായി ജോലിയോ മറ്റ് വരുമാന മാർഗ്ഗങ്ങളോ ഇല്ല, കുട്ടികളുടെ വിദ്യാഭ്യാസം, നിത്യ ചിലവുകൾ, അതിക്രമം നടത്തിയ വ്യക്തി വീട്ടിൽ തന്നെ ഉള്ള സാഹചര്യം, സാമ്പത്തിക ബുദ്ധിമുട്ട്, ഈ പ്രത്യേക ഘട്ടത്തിൽ ഈ വിഷയം റിപ്പോർട്ട് ചെയ്യാനുള്ള ഭയം, ടെലി കൗൺസിലിംഗ് വളരെ കുറച്ച് പേർ മാത്രമേ ഉപയോഗിക്കുന്നുള്ളൂ, ആശുപത്രിയിൽ വരാൻ ഇപ്പോൾ പലരും വിസമ്മതിക്കുന്നു. കോവിഡ് രോഗത്തെ ഭയമാണ്. ബോധവൽക്കരണത്തിന്റെ കുറവ് അങ്ങനെ പല കാരണങ്ങൾ കൊണ്ടും കുറച്ച സ്ത്രീകൾ എങ്കിലും ഉപദ്രവം സഹിച്ചു പ്രശ്നങ്ങൾ റിപ്പോർട്ട് ചെയ്യാതിരിക്കുന്നുണ്ട്.
2	മിത്ര	അതിക്രമം നടത്തിയ വ്യക്തി വീട്ടിൽ തന്നെ ഉള്ള സാഹചര്യം ഭയം ഉളവാക്കുന്നു , സ്വകാര്യത നഷ്ടപ്പെടുന്നു
3	സഖി (OSC)	പ്രശ്നങ്ങൾ ലോക്ഡൗൺ കഴിഞ്ഞ ശേഷം നേരിട്ട് വന്ന് ബോധ്യപ്പെടുത്താനാണ് എല്ലാവർക്കും താത്പര്യം, തങ്ങളുടെ പ്രശ്നങ്ങൾ പുറത്തറിയുമോ എന്ന് അവർക്ക് ഭയവും നാണക്കേടും ഉണ്ട്

ലോക്ഡൗൺ കാലത്ത് തങ്ങൾക്ക് ലഭിച്ച പരാതികളെക്കാൾ കൂടുതലായിരിക്കും റിപ്പോർട്ട് ചെയ്യപ്പെടാത്ത ഗാർഹിക അതിക്രമങ്ങൾ എന്ന എല്ലാ ഹെൽപ്പ് ലൈൻ സേവനദാതാക്കളുടെയും ബന്ധപ്പെട്ട ഉദ്യോഗസ്ഥർ അഭിപ്രായപ്പെട്ടു. അതിന് കാരണമായി അവർ ചൂണ്ടിക്കാണിച്ച കാരണങ്ങൾ ഇവയൊക്കെയാണ്. ലോക്ഡൗണിൽ സാമൂഹികമായി അകലം പാലിക്കേണ്ടതിന്റെ ഭാഗമായി അനുഭവപ്പെടുന്ന സഞ്ചാര സൗകര്യക്കുറവ്, ഫോൺ, ഇന്റർനെറ്റ് കിട്ടാനുള്ള സാധ്യതക്കുറവ്, സഹായ സംവിധാനങ്ങളെ കുറിച്ചുള്ള അറിവില്ലായ്മ, മൊബൈൽ റീചാർജ്ജ് ചെയ്യാനുള്ള സൗകര്യം ഇല്ലാത്തത്, സാമ്പത്തിക പ്രശ്നങ്ങൾ, ആക്രമിക്കുന്ന ആളുകളുടെ നിരന്തര സാന്നിധ്യം, പുറത്തറിയുമോ എന്ന ഭയം, റിപ്പോർട്ട് ചെയ്യുന്നത് മൂലം വീട്ടിൽ നിന്നും ഇറക്കി വിട്ടാൽ പോകാൻ മറ്റൊരു ഇടമില്ല എന്ന ആശങ്ക, സാമൂഹ്യമായി ഒറ്റപ്പെടാൻ ഇടയാകുമോ എന്ന ഭയം, ഇത്തരത്തിൽ സമാനസ്വഭാവത്തിലുള്ള ഉത്തരങ്ങളാണ് വിവിധ ജില്ലകളിലെ വിവിധ സേവനദാതാക്കളിൽ നിന്നും ലഭിച്ചത്.

വിവരശേഖരണ കാലയളവിൽ വൈറസ് വ്യാപനം വളരെ മോശമായ നിലയുള്ള കാസർഗോഡ് ജില്ലയിൽ നിന്നും ലഭിച്ച റിപ്പോർട്ട് പ്രകാരം രോഗത്തെ ഭയന്ന് സ്ത്രീകൾ എല്ലാം സഹിക്കുകയാണ് എന്ന അഭിപ്രായവും ഉണ്ട്.

കമ്മ്യൂണിറ്റി വുമൺ ഫെസിലിറ്റേറ്റർമാരുടെ കണ്ടെത്തലുകൾ

ഈ റിപ്പോർട്ട് തയ്യാറാക്കുന്നതിന്റെ ഭാഗമായി ഹെൽപ്പ് ലൈൻ സേവനദാതാക്കളെ കൂടാതെ ചില തദ്ദേശസ്വയംഭരണസ്ഥാപനങ്ങളിൽ നിലവിലുള്ള ജെൻഡർ റിസോഴ്സ് സെന്ററുകളുടെ ചുമതല വഹിക്കുന്ന കമ്മ്യൂണിറ്റി വുമൺ ഫെസിലിറ്റേറ്റർമാരിൽ നിന്നും കുറച്ച കൂടി വിശദമായ രീതിയിൽ ഓൺലൈനായി വിവരങ്ങൾ ശേഖരിക്കുകയുണ്ടായി. പരാതിക്കാരുമായി നേരിട്ട് ഫീൽഡിൽ ഇടപെടുന്നവരുടെ നിരീക്ഷണങ്ങൾ ഈ പഠനത്തെ കൂടുതൽ ദൃഢപ്പെടുത്തി ഹെൽപ്പ് ലൈൻ സേവനദാതാക്കളിൽ നിന്നും ലഭിച്ച വിവരങ്ങളുടെ സമാന സ്വഭാവമുള്ളതും സാധൂകരിക്കുന്ന തരത്തിലുമുള്ള വിവരങ്ങൾ തന്നെയാണ് ഫീൽഡിൽ നിന്നും ലഭിച്ചത്.

ലഭ്യമായ കേസുകളിൽ കൗൺസിലിംഗ് നടത്താനും അവ തദ്ദേശസ്വയംഭരണസ്ഥാപനത്തിന്റെ ശ്രദ്ധയിൽ പെടുത്താനും കഴിഞ്ഞിട്ടുണ്ട് എന്ന് കമ്മ്യൂണിറ്റി വുമൺ ഫെസിലിറ്റേറ്റർമാർ അഭിപ്രായപ്പെട്ടു. ലോക്ഡൗണിന് ശേഷം പരാതികളുടെ എണ്ണം കുറഞ്ഞതായി എല്ലാവരും രേഖപ്പെടുത്തി. അതിനുമുമ്പ് സാഹചര്യവും വിശദമാക്കി. അതേ സമയം നിലവിലെ കേസുകളുടെ അവസ്ഥ അന്വേഷിക്കുമ്പോൾ കൂടുതൽ മോശമായ സാഹചര്യം പലതിലും ഉണ്ടാകുന്നുണ്ട് എന്നാണ് ലഭിച്ച വിവരങ്ങളിൽ നിന്നും മനസ്സിലാക്കാൻ കഴിയുന്നത്.

ഇതിൽ ഏറ്റവും ശ്രദ്ധേയമായ വിവരം ഹെൽപ്പ് ലൈനുകളുമായി താരതമ്യം ചെയ്യുമ്പോൾ കമ്മ്യൂണിറ്റി വുമൺ ഫെസിലിറ്റേറ്റർമാരുടെ അടുത്ത് സഹായം അഭ്യർത്ഥിച്ച് എത്തിയവരിൽ കൂടുതൽ പേരും താഴ്ന്ന വരുമാനമുള്ളവരും പട്ടികജാതിയിൽപ്പെട്ടവരും ആണെന്ന് കാണാൻ കഴിയും. സർക്കാർ സംവിധാനങ്ങളുടെ സേവനങ്ങൾ താഴെതട്ടിൽ എത്തിക്കുന്നതിൽ നേതൃത്വപരമായ പങ്ക് വഹിക്കാൻ പണ്ടായത് /നഗരസഭകൾക്ക് ആവും. അതു കൊണ്ട് തന്നെ പ്രാദേശിക തലത്തിൽ പ്രവർത്തിക്കുന്ന ജാഗ്രതാസമിതി അടക്കമുള്ള സ്ഥാപനങ്ങളെ ശക്തിപ്പെടുത്തേണ്ടതുണ്ട്.

മദ്യം ലഭിക്കാത്ത സാഹചര്യങ്ങളിൽ ഗാർഹികപീഡനം കുറഞ്ഞതായി എല്ലാവരും അഭിപ്രായപ്പെട്ടു. മദ്യപാനം ഗാർഹികപീഡനം വർദ്ധിപ്പിക്കുന്നതിന്റെ ഒരു കാരണമൊ ഘടകമൊ ആയി പല മുൻപഠനങ്ങളും സൂചിപ്പിക്കുന്നുണ്ട്. എന്നാൽ മദ്യപാനം/ലഹരി ഉപയോഗം എന്നത് പുരുഷാധിപത്യ വ്യവസ്ഥിതിയിൽ പുരുഷന് (കൂടുതലും) ലഭിക്കുന്ന ഒരു ആനുകൂല്യമായും ഗാർഹിക പീഡനം പോലെ പുരുഷന്മാരുടെ അധികാരത്തിന്റെ ദുർവിനിയോഗമായും കാണേണ്ടതുണ്ട്.

ലോക്ഡൗൺ മൂലം ശീലിച്ചു വന്ന ലിംഗപദവി റോളുകളിൽ അസ്വസ്ഥത സൃഷ്ടിച്ചിട്ടുണ്ടെങ്കിൽ പോലും സ്ഥിരമായി വീട്ടിൽ കഴിയേണ്ടി വന്ന പുരുഷന്മാരെ സ്ത്രീകളുടേതെന്ന് പൊതുവെ കരുതിപ്പോന്ന പാചകം, വൃത്തിയാക്കൽ തുടങ്ങിയ വീട്ടുജോലികളിൽ ഇടപെടാൻ നിർബന്ധിതരാക്കുകയോ അവസരം ഒരുക്കുകയോ ചെയ്തു. പരസ്പരം ആശയവിനിമയത്തിന് സമയം ലഭിച്ചതിന്റെ ഭാഗമായി കറേക്കൂടി ആരോഗ്യകരമായ സാഹചര്യം കുടുംബത്തിനകത്ത് ഉണ്ടായി എന്ന് എല്ലാവരും അഭിപ്രായപ്പെട്ടു. കുടുംബത്തിനുള്ളിൽ ജനാധിപത്യം ഉണ്ടാകാൻ ഈ സാഹചര്യം ഇടയാക്കട്ടെ എന്ന് നമുക്ക് പ്രത്യാശിക്കാം. എങ്കിലും കുടുംബത്തിലെ Care Giver എന്ന നിലയിൽ എല്ലാ ദുരന്തങ്ങളും സ്ത്രീകളുടെ ആശങ്കകളേയും ജോലിഭാരത്തെയും വർദ്ധിപ്പിക്കാൻ ഇടയാക്കുന്നു എന്ന് വിവിധ കാലഘട്ടങ്ങളിൽ വിവിധ പ്രദേശങ്ങളിൽ നടന്ന പഠനങ്ങൾ സൂചിപ്പിക്കുന്നു. രോഗം വരുമെന്ന ആശങ്കയും സാമ്പത്തിക ബുദ്ധിമുട്ടുകളും

വിശ്രമമില്ലായ്മയും ഗർഭധാരണം, മുലയൂട്ടൽ, ആർത്തവം, ആർത്തവവിരാമം തുടങ്ങിയ സ്ത്രീകളുടെ സവിശേഷ പ്രശ്നങ്ങളും പലപ്പോഴും പൊതുസമൂഹം വേണ്ടത്ര ഗൗരവത്തോടെ ഇനിയും കൈകാര്യം ചെയ്തിട്ടില്ല. ഈ മഹാമാരിക്കാലത്ത് ഇതൊക്കെ പതിന്മടങ്ങ് ആകാനുള്ള സാഹചര്യമുണ്ടെന്ന് അന്താരാഷ്ട്രതലത്തിൽ നിന്നുള്ള റിപ്പോർട്ടുകൾ മുന്നറിയിപ്പ് നൽകിയിട്ടുണ്ട്.

ഗാർഹിക അതിക്രമങ്ങളിൽ സജീവമായി ഇടപെടുന്ന സംവിധാനം എന്ന നിലയിൽ ലോക്ക്ഡൗൺ സാഹചര്യത്തിൽ നടക്കുന്ന ഗാർഹിക പീഡനങ്ങൾ എല്ലാം റിപ്പോർട്ട് ചെയ്യപ്പെടുന്നില്ല എന്നാണ് കമ്മ്യൂണിറ്റി വുമൺ ഫെസിലിറ്റേറ്റർമാരും അഭിപ്രായപ്പെട്ടത്. ഇത് ഈ രംഗത്ത് കൂടുതൽ ഇടപെടലുകളും സവിശേഷ ശ്രദ്ധയും ആവശ്യപ്പെടുന്നു.

ലഭ്യമായ കേസുകളുടെ വിശകലനം

ഈ പഠനത്തിന്റെ ഭാഗമായി ഈ കാലയളവിൽ പലയിടങ്ങളിൽ നിന്നും ലഭിച്ച കേസുകളും അവയുടെയൊക്കെ സാഹചര്യങ്ങളും പരിശോധിക്കുകയുണ്ടായി. ഏത് ദുരന്തത്തിന്റെയും പാർശ്വഫലങ്ങൾ ഒരു സമൂഹത്തിനകത്ത് തീക്ഷ്ണമായി അനുഭവിക്കേണ്ടി വരുന്നത് സ്ത്രീകളാണെന്ന വസ്തുത കൂടുതൽ ബോധ്യപ്പെട്ടു. പ്രശ്നങ്ങളുടെ സ്വഭാവം വ്യത്യസ്തവും സങ്കീർണ്ണവുമാണെന്ന് കാണാം. പീഡന അനുഭവങ്ങൾ ദീർഘമായി രേഖപ്പെടുത്തിയത് ഈ പഠനത്തിന്റെ ഭാഗമായി ലഭ്യമായെങ്കിലും അവ അതേ രൂപത്തിൽ ഈ റിപ്പോർട്ടിൽ ഉൾപ്പെടുത്തുന്നില്ല. അവയിൽ നിന്നു മനസ്സിലാക്കിയ പ്രധാനപ്പെട്ട പ്രശ്നങ്ങൾ ചുവടെ ചേർക്കുന്നു.

- ജോലിക്ക് പോകാനാകാതെ വീട്ടിൽ ഇരിക്കുന്നതിന്റെ ഭാഗമായുള്ള ആശങ്ക /ഭയം
- ചെയ്ത ജോലിക്ക് പണം ലഭിക്കുമോ എന്ന ഭയം, കടം ലഭിക്കാത്ത അവസ്ഥ, ലോൺ തിരിച്ചടക്കാൻ കഴിയാത്ത സാഹചര്യം എന്നീ സന്ദർഭങ്ങൾ സൃഷ്ടിക്കുന്ന സമ്മർദ്ദം കൊണ്ട് നേരിടേണ്ടി വരുന്ന ഭർത്താവിന്റെ അധികക്ഷേപവും സംഘർഷങ്ങളും.
- ലഹരിമരുന്നിന് അടിമയാക്കപ്പെട്ട ആൺക്കുട്ടികളിൽ നിന്ന് അത് ലഭ്യമാകാത്ത സാഹചര്യത്തിൽ അമ്മമാരോട് കാണിക്കുന്ന ദേഷ്യവും ആക്രമണങ്ങളും
- ജോലി ഇല്ലാത്ത സാഹചര്യത്തിൽ ഭാര്യയോട് മുതലാളിയുമായി ലൈംഗികബന്ധത്തിന് നിർബന്ധിക്കൽ
- കുടുംബശ്രീ കിച്ചണിൽ സന്നദ്ധസേവനത്തിന് പോകുന്നതിന് വീട്ടുകാരിൽ നിന്നുള്ള വിലക്ക്
- സംശയരോഗം
- MTP ചെയ്യാൻ പറ്റാത്ത സാഹചര്യം സൃഷ്ടിച്ച സംഘർഷം
- അധിക ഗാർഹിക ജോലിഭാരം കൊണ്ട് സ്ത്രീകൾ അനുഭവിക്കുന്ന നിരാശ
- ദിവസവേതനത്തിന് പണിക്ക് പോയിരുന്ന സ്ത്രീകൾക്ക് നിലവിൽ പണിയില്ലാത്ത അവസ്ഥയിൽ വീട്ടിൽ നിന്ന് അനുഭവിക്കുന്ന മാനസിക സമ്മർദ്ദം
- വയസ്സായ അമ്മമാർ കുടുംബാംഗങ്ങളിൽ നിന്നു തന്നെ അനുഭവിക്കുന്ന പീഡനവും ഉപേക്ഷയും. അവർക്ക് ഭക്ഷണം ലഭിക്കാത്ത അവസ്ഥ

എന്നിങ്ങനെ പ്രശ്നങ്ങളുടെ പട്ടിക വളരെ വലുതാണ്, വ്യത്യസ്തവുമാണ്. കൗൺസിലിംഗ് കൊണ്ട് മാത്രം പരിഹരിക്കാവുന്നതല്ല ഭൂരിഭാഗം പ്രശ്നങ്ങളും എന്ന് കാണുന്നു.

നിർദ്ദേശങ്ങൾ

ഇന്ന് DV ആക്ടും അനുബന്ധ നിയമങ്ങളും പ്രകാരമുള്ള കേസുകൾ/പരാതികൾ കൈകാര്യം ചെയ്യുന്ന നിരവധി സർക്കാർ സംവിധാനങ്ങളുണ്ട്. അവയിലേക്ക് പ്രശ്നങ്ങൾ എത്രയും വേഗം എത്തിക്കാനുള്ള നടപടിയെടുക്കുകയാണ് അടിയന്തിരമായി ചെയ്യേണ്ടത്. അതോടൊപ്പം ഈ ലോക്ക്ഡൗണിനെ തുടർന്ന് വരാനിരിക്കുന്ന തൊഴിലില്ലായ്മ, സാമ്പത്തിക ബുദ്ധിമുട്ട് എന്നിവ സ്ത്രീകൾക്കും കുട്ടികൾക്കുമെതിരായ പീഡനത്തിന്റെ തോത് വർദ്ധിപ്പിക്കും. അതു കൊണ്ട് ചില ദീർഘകാല പരിപാടികൾ കൂടി ആലോചിക്കേണ്ടതുണ്ട്.

അടിയന്തിരമായി സ്വീകരിക്കേണ്ട നടപടികൾ

1. ഓൺകോൾ ഫെസിലിറ്റി ഉറപ്പാക്കുക

പ്രശ്നങ്ങൾ വേഗം കണ്ടെത്താനും പരിഹാരം നടപ്പാലാക്കിയെടുക്കാനും വേണ്ടി അടിയന്തിരമായി സർക്കാരിന്റെ IEC സംവിധാനമുപയോഗിച്ച് പൊതുജനങ്ങൾക്ക് അറിയിപ്പ് നൽകേണ്ടതുണ്ട്. ഗാർഹിക പീഡനം ഗുരുതരമായ മനുഷ്യാവകാശ ലംഘനമാണെന്നും ശിക്ഷാർഹമാണെന്നുമുള്ള സന്ദേശങ്ങൾ എല്ലാ മൊബൈലുകളിലേക്കും എത്തിക്കാനുള്ള നടപടി എടുക്കാവുന്നതാണ്.

ഏതെങ്കിലും വിധത്തിൽ വീടിനകത്ത് ശാരീരിക/മാനസിക പീഡനങ്ങൾ അനുഭവിക്കുന്നവർക്ക് കേരള സർക്കാർ വനിതാശിശു വികസന വകുപ്പിലേക്ക് 9400080292 എന്ന നമ്പറിലേക്ക് വാട്സ് ആപ്പ് സന്ദേശം അയ്യാവുന്നതാണെന്നും ചൈൽഡ് ലൈൻ നമ്പറായ 1098 ലും സ്ത്രീകൾക്കുള്ള ഹെൽപ്പ് ലൈൻ നമ്പറായ 181 ലും പരാതികൾ നൽകാവുന്നതാണെന്നും ഇത്തരം സന്ദേശങ്ങളിലൂടെ അറിയിക്കാവുന്നതാണ്. 25.04.2020 ലെ പത്രങ്ങളിൽ വനിതാശിശു വികസന വകുപ്പ് ADM ന്റെ അറിയിപ്പ്.

2. ഹെൽപ്പ് ലൈൻ നമ്പറുകൾ

ഹെൽപ്പ് ലൈൻ നമ്പറുകൾ ഉപയോഗിക്കുവാനുള്ള അറിയിപ്പ് ദൃശ്യമാധ്യമങ്ങൾ വഴി നൽകാവുന്നതാണ്. ഇപ്പോൾ പല ഹെൽപ്പ് ലൈനുകൾ നിലവിലുണ്ട്. ഇവ തമ്മിൽ ഏകോപനം ഏർപ്പെടുത്തണം.

3. പോലീസ് സഹായം ഉറപ്പാക്കലും, പ്രത്യേക വാസസ്ഥലം നൽകലും

ലോക്ക്ഡൗൺ സമയത്ത് വ്യാപകമായി പോലീസിന്റെ സാന്നിധ്യവും സഹായവും ഉണ്ട്. കുടുംബങ്ങളുമായി ബന്ധപ്പെട്ടു കൊണ്ടിരിക്കുന്ന വാർഡ് മെമ്പർമാർക്ക് തദ്ദേശസ്വയംഭരണ വകുപ്പ് വഴിയും ആശാവർക്കർമാർക്ക് ആരോഗ്യ വകുപ്പ് വഴിയും ഇത്തരം സാധ്യതകൾ നിലനിൽക്കുന്ന വീടുകളിൽ അന്വേഷണം നടത്തി, പോലീസിൽ റിപ്പോർട്ട് ചെയ്യാനുള്ള സൗകര്യം ഉണ്ടാക്കി കൊടുക്കാൻ നിർദ്ദേശം നൽകാം. അക്രമിയെ മാറ്റിപ്പാർപ്പിക്കുകയോ ആക്രമണത്തിന് വിധേയരായവരെ ഷെൽട്ടർ ഹോമുകളിൽ താമസിപ്പിക്കുകയോ ചെയ്യാനുള്ള നടപടിയുമെടുക്കാം.

4. പ്രാദേശിക സംഘാടനം

തദ്ദേശസ്വയംഭരണസ്ഥാപനങ്ങളിൽ ജെൻഡർ റിസോഴ്സ് സെന്ററുകൾ രൂപീകരിച്ചിരുന്നുവല്ലോ. അവയുടെ പ്രവർത്തനം ശക്തിപ്പെടുത്തണം. ഈ പ്രശ്നങ്ങൾ സ്ത്രീയറിംഗ കമ്മിറ്റി യോഗങ്ങളിൽ പ്രത്യേക വിഷയമായി ചർച്ച ചെയ്യണം. അത്തരം യോഗങ്ങളിൽ ജെൻഡർ റിസോഴ്സ് സെന്റർ അംഗങ്ങൾ,

ജാഗ്രതാസമിതി അംഗങ്ങൾ എന്നിവരെ ക്ഷണിക്കുകയും ഗാർഹിക അതിക്രമം തുടർച്ചയായി നടന്ന് വരുന്ന / സാധ്യതയുള്ള ഓരോ പ്രദേശവും നിരീക്ഷണ കേന്ദ്രങ്ങളായി പരിഗണിച്ച് പ്രത്യേക ശ്രദ്ധ പതിപ്പിക്കേണ്ടതുമാണ്.

5. മുഖ്യമന്ത്രിയുടെ പത്രസമ്മേളനത്തിൽ വിഷയാവതരണം

കോവിഡ്-19 നുമായി ബന്ധപ്പെട്ട മുഖ്യമന്ത്രി നടത്തുന്ന ദിവസേനയുള്ള പത്രസമ്മേളനത്തിൽ ഈ വിഷയം പൊതുജനശ്രദ്ധയിൽപ്പെടുത്താനായി അഭ്യർത്ഥിക്കാം.

6. കോവിഡ്-19 അതിജീവന പ്രവർത്തനങ്ങളിൽ മുഴുകിയ സ്ത്രീ സമൂഹത്തിന് പ്രത്യേക പ്രോത്സാഹനം.

ആരോഗ്യ വകുപ്പിലെ ഉദ്യോഗസ്ഥകൾ, ആശാവർക്കർമാർ, അങ്കണവാടി വർക്കർമാർ, കുടുംബശ്രീ പ്രവർത്തകർ, കമ്മ്യൂണിറ്റി വുമൺ ഫെസിലിറ്റേറ്റർമാർ, വനിതാ പോലീസ് ഉദ്യോഗസ്ഥർ തുടങ്ങി ഒരു വലിയ വിഭാഗം സ്ത്രീകൾ കൊറോണ പ്രതിരോധ പ്രവർത്തനങ്ങളിലും അനുബന്ധ സേവനങ്ങളിലും മുന്നിൽ നിന്ന് പ്രവർത്തിക്കുന്നവരായിട്ടുണ്ട്. ഇവരെല്ലാവരും അധിക ജോലിഭാരവും മാനസിക സമ്മർദ്ദവും അനുഭവിക്കുന്നവരാണ്. കോവിഡ് അതിജീവന സാഹചര്യത്തിൽ ഉൾപ്പെട്ട ഇവരുടെ കുടുംബത്തിലുള്ള മറ്റ് സ്ത്രീകൾക്കും അധികജോലി ഭാരം നിർവ്വഹിക്കേണ്ടി വരുന്നുണ്ട്. ഈ സ്ത്രീ സമൂഹത്തിന് പ്രത്യേകം പ്രോത്സാഹനം നൽകാവുന്നതാണ്. പത്രസമ്മേളനത്തിൽ ഇവരെ പ്രത്യേകം അഭിനന്ദിക്കാവുന്നതാണ്.

തുടർപ്രവർത്തനങ്ങൾ

1. കോവിഡ് കാലത്തു ജാഗ്രതാസമിതി അംഗങ്ങൾ നിരന്തരം ഇക്കാര്യങ്ങൾ പരിശോധിക്കുകയും തുടർ നടപടികൾ നിർദ്ദേശിക്കുകയും വേണം. വാർഡ് തലത്തിൽ പ്രശ്നങ്ങൾ കൈകാര്യം ചെയ്യാൻ സംവിധാനം വേണം. അതോടൊപ്പം കമ്മ്യൂണിറ്റി വുമൺ ഫെസിലിറ്റേറ്റർമാർക്ക് ആവശ്യമായ നിർദ്ദേശങ്ങളും പരിശീലനവും ശേഷിയും വർദ്ധിപ്പിക്കേണ്ടതാണ്.
2. ദുരന്തങ്ങൾ എക്കാലത്തും സ്ത്രീകൾക്കെതിരായ അതിക്രമങ്ങൾ വർദ്ധിപ്പിക്കുന്നു എന്നതാണ് കണ്ടു വരുന്നതെന്നതിനാൽ പദ്ധതി ആസൂത്രണഘട്ടത്തിൽ തന്നെ ഇതിനെതിരായ ജാഗ്രത പുലർത്താനുള്ള പരിപാടികൾ ആസൂത്രണം ചെയ്യാം.
3. ഇത്തരം വിഷയങ്ങൾ പൊതുമണ്ഡലത്തിൽ കൊണ്ടുവരാനുള്ള നവമാധ്യമ ക്യാമ്പൈനുകൾ സർക്കാർ ഇതര സംഘടനകളോട് സഹകരിച്ച് നടപ്പിലാക്കാവുന്നതാണ്. പുരുഷന്മാരുടെ കൂട്ടായ്മകൾ സംഘടിപ്പിച്ച് ഗാർഹികാതിക്രമത്തിനെതിരായുള്ള ചർച്ചകളും ബോധവൽക്കരണവും അവർക്കിടയിൽ തന്നെ നടത്താവുന്നതാണ്.
4. ലോക്ഡൗൺ കഴിയുന്ന സാഹചര്യത്തിലും ഗാർഹിക അതിക്രമങ്ങൾ വർദ്ധിക്കാൻ സാധ്യതയുള്ളതിനാൽ തദ്ദേശസ്വയംഭരണ സ്ഥാപനങ്ങളിലെ ജെൻഡർ റിസോഴ്സ് സെന്ററുകൾ നിർബന്ധമായും രൂപീകരിക്കപ്പെടേണ്ടതും ഈ വിഷയത്തിൽ പ്രത്യേകം ശ്രദ്ധ കേന്ദ്രീകരിക്കേണ്ടതുമാണ്. മുഴുവൻ തദ്ദേശസ്വയംഭരണ സ്ഥാപനങ്ങളിലും ഈ പ്രവർത്തനങ്ങൾ ഏകോപിപ്പിക്കുന്നതിന് കമ്മ്യൂണിറ്റി വുമൺ ഫെസിലിറ്റേറ്റർമാരെ നിയോഗിക്കേണ്ടതാണ്.
5. സ്ത്രീതൊഴിലാളികൾക്ക് കിട്ടാനുള്ള കൂലി, ആനുകൂല്യങ്ങൾ, വായ്പ, തൊഴിൽ എന്നിവയ്ക്കായി ഹെൽപ്പ് ഡെസ്ക് പ്രത്യേകമായി ആരംഭിക്കാവുന്നതാണ്. (കുടുംബശ്രീ സംവിധാനം ഉപയോഗിക്കാം)

6. സാമ്പത്തികബുദ്ധിമുട്ട് മറികടക്കുന്നതിനായി സർക്കാർ നൽകുന്ന ആനുകൂല്യങ്ങൾ കൃത്യമായി വീടുകളിലെത്തുന്നുവെന്ന് തദ്ദേശസ്വയഭരണസ്ഥാപനങ്ങളിലെ ജനപ്രതിനിധികൾ മുഖേന ഉറപ്പു വരുത്താം.
7. സ്ത്രീകളുടെ ശാരീരികാരോഗ്യം സംരക്ഷിക്കുന്നതിനും ഹോർമോൺ ഇംബാലൻസ്, MTP സൗകര്യം അടക്കമുള്ള പ്രശ്നങ്ങൾ പരിഹരിക്കാൻ പ്രത്യേകം സംവിധാനം ആരോഗ്യവകുപ്പുമായി ചേർന്ന് ഉണ്ടാകാവുന്നതാണ്.
8. DV ആക്ടും അനുബന്ധ നിയമങ്ങളും പ്രകാരമുള്ള കേസുകൾ/പരാതികൾ കൈകാര്യം ചെയ്യുന്ന നിരവധി സർക്കാർ സർക്കാരിതര ഹെൽപ്പ് ലൈനുകൾ നിലവിലുണ്ട്. ഇവയുടെ പ്രവർത്തനം വനിതാ ശിശു വികസനവകുപ്പിന് എകോപിപ്പിക്കാവുന്നതാണ്.

References

Domestic violence is the 'other' pandemic we must fight.

<https://www.aljazeera.com/indepth/opinion/domestic-violence-pandemic-fight-200420080556822.html>

Domestic abuse surge in coronavirus lockdown could have lasting impact, MPs say

<https://www.theguardian.com/society/2020/apr/27/domestic-abuse-surge-coronavirus-lockdown-lasting-impact-mps>

Revealed: surge in domestic violence during Covid-19 crisis

<https://www.theguardian.com/society/2020/apr/12/domestic-violence-surges-seven-hundred-per-cent-uk-coronavirus>

UK lockdown: Calls to domestic abuse helpline jump by half

<https://www.bbc.com/news/uk-52433520>

Coronavirus: When home gets violent under lockdown in Europe

<https://www.bbc.com/news/world-europe-52216966>

Domestic abuse killings 'more than double' amid Covid-19 lockdown

<https://www.theguardian.com/society/2020/apr/15/domestic-abuse-killings-more-than-double-amid-covid-19-lockdown>

House of Misery: Domestic abuse sees a sharp rise in the time of the Covid-19 lockdown

<https://open.themagazine.com/cover-story/house-of-misery/>

Coronavirus lockdown | Govt. helpline receives 92,000 calls on child abuse and violence in 11 days

<https://www.thehindu.com/news/national/coronavirus-lockdown-govt-helpline-receives-92000-calls-on-child-abuse-and-violence-in-11-days/article31287468.ece>

The invisible face of the fallout

<https://www.thehindu.com/opinion/op-ed/the-invisible-face-of-the-fallout/article31391673.ece>

NCW launches domestic violence helpline

<https://www.thehindu.com/news/national/ncw-launches-domestic-violence-helpline/article31312219.ece>

Kerala government launches WhatsApp number to report domestic violence during lockdown

<https://economictimes.indiatimes.com/news/politics-and-nation/kerala-government-launches-whatsapp-number-to-report-domestic-violence-during-lockdown/articleshow/75095648.cms?from=mdr>

A New Covid-19 Crisis: Domestic Abuse Rises Worldwide

<https://www.nytimes.com/2020/04/06/world/coronavirus-domestic-violence.html>

Coronavirus: domestic violence comes to a head in locked-down India

<https://www.scmp.com/week-asia/health-environment/article/3079507/coronavirus-domestic-violence-comes-head-locked-down>

China's Hidden Epidemic: Domestic Violence

<https://thediplomat.com/2020/04/chinas-hidden-epidemic-domestic-violence/>

In Italy, support groups fear lockdown is silencing domestic abuse victims

<https://www.reuters.com/article/us-health-coronavirus-italy-violence/in-italy-support-groups-fear-lockdown-is-silencing-domestic-abuse-victims-idUSKBN21M0PM>

French domestic violence cases soar during coronavirus lockdown

<https://www.france24.com/en/20200410-french-domestic-violence-cases-soar-during-coronavirus-lockdown>

Intimate Partner Violence in the Great Recession

<https://www.ncbi.nlm.nih.gov/pmc/articles/PMC4860387/>
